

(CD-77) ૩ – વિકલ્પાભાસ ‘હું’ ભ્રાંતિ

વિકલ્પાભાસ ‘હું’ ભ્રાંતિ,
જગત આભાસનો ‘આરંભ’.
જ્યાં ‘મારું’ માન્યું ત્યાં વળગણ,
‘પરિગ્રહ’ વિશ્વ નાટ્યારંભ.
પરિગ્રહે બુદ્ધિ આસક્તિ,
કરે છે ચોળીને ચીકણું.
જ્યાં કલપ્યું ‘મારું’ ત્યાં કૈડે,
કરમ નિજદોષે પર-રમણ.
સુખો-દુઃખ સ્વપ્ન મિથ્યાભાસ,
બધા છે આપણા પડઘા.
જગતને દોષ દેશો નહિં,
પ્રયોગે ચિત્ર શા નકશા.
જે પૂર્વે ભાવ્યું તું તેવું,
મળ્યું છે આજ ‘પ્રારબ્ધે’.
હવે આજે નથી ગમતું,
નવું ભાવાતમા ‘કલ્પે’.
સ્વગત આસક્તિનો ‘લેવાર’,
નથી કોઈ સાચું સં-બંધી.
છે પડઘા ખુદનો સંસાર,
તનો-મન-વાણી ઋણ-બંધી.

જગતને માની પોતાનું,
બહુ બહુ પ્રેમ કરશો નહિં.
જગત સાથે કરેલો પ્રેમ,
રડાવી દેશે કોઈક દી.
અનંતા જન્મ બિગાડે,
સ્ત્રી-પુરુષના હૂંફાળા ડંખ.
જે દિવસે વિક્રે એક પણ,
ત્યાં બંધાશે જનમ અનંત.
વચન કે ભીંત યા પથ્થર,
જે જણને વાગે તેની ભૂલ.
બન્યું તે સત્ય જાણીને,
ઉખાડો દ્વેષી વૈરી મૂળ.
સિવાય આત્મા નથી કોઈ,
જગતમાં આપણાં સગલાં.
બન્યો અંદરથી જે ‘નિર્પેક્ષ’,
હો વંદન મુક્તિપથ લખણાં.

